

عہد رسالت میں صحابہ کرام رضی اللہ عنہم کی فقہی تربیت

اور عہد تابعین میں اُس کے نتائج و ثمرات (نویں قسط) مولانا ڈاکٹر محمد عبدالحلیم چشتی

قول صحابی کی اہمیت، امام ابو یوسف رحمہ اللہ کی نظر میں

قاضی ابو یوسف رحمہ اللہ صحابی کے قول کے مقابلے میں قیاس کو چھوڑ دیتے تھے، چنانچہ نامور حنفی فقیہ ابو بکر الجصاص رحمہ اللہ اپنے استاد امام ابو الحسن کرخی رحمہ اللہ المتوفی ۳۴۸ھ کے حوالے سے فرماتے ہیں:

”کان أبو الحسن يقول: كثيراً مما أرى لأبي يوسف في اضعاف مسئلة يقول: القياس كذا، إلا أني تركته للأثر، وذلك الأثر قول صحابي لا تعرف عن غيره من نظرائه خلافة، قال أبو الحسن فهذا يدل من قوله دلالة بينة على أنه كان يرى أن تقليد الصحابي إذا لم نعلم خلافة من أهل عصره أولى من القياس۔“ (۱)

”ابو الحسن کرخی رحمہ اللہ فرماتے تھے: میں نے بہت مرتبہ دیکھا ہے کہ وہ مسئلہ کی کمزوری کو (بتاتے ہوئے) فرماتے تھے، قیاس یہی ہے، مگر میں نے قیاس کو اثر کی وجہ سے چھوڑا ہے، اور وہ اثر صحابی کا قول ہے کہ اس قول میں اس صحابی کے نظیر و ہمسروں کا خلاف معلوم نہیں ہوتا۔ ابو الحسن کرخی رحمہ اللہ فرماتے ہیں: قاضی ابو یوسف رحمہ اللہ کا یہ قول اس امر کی دلیل ہے کہ وہ صحابی کی تقلید کو اگر ان کے معاصرین سے اس کا خلاف معلوم نہ ہو تو قیاس سے بہتر قرار دیتے ہیں۔“

اس سے یہ حقیقت واضح ہو جاتی ہے کہ امام ابو یوسف رحمہ اللہ سنن و آثار کا دائرہ کتنا وسیع تر سمجھتے ہیں اور کس حد تک ان کی رعایت کرتے اور ان پر عمل پیرا رہتے ہیں۔ مذکورہ بالا صفات کا جامع، حافظ، امام، مجتہد اور صحبت یافتہ شاگرد اپنے استاد امام ابو حنیفہ رحمہ اللہ کی صحبت میں دقت نظر و فقہی بصیرت کا ذکر یوں کرتا ہے:

”ما رأيت أحداً أعلم بتفسير الحديث و مواضع النكت التي قيد من الفقه ربما ملت إلى الحديث و كان هو أبصر بالحديث الصحيح۔“ (۲)

”میں نے حدیث کی تفسیر و تشریح کرنے والا، نکات و اسرار حدیث کا سمجھنے والا اور صحیح حدیث کا ادراک کرنے والا امام ابو حنیفہ رحمہ اللہ سے زیادہ کوئی نہیں دیکھا۔ بارہا ایسا ہوا کہ

میں حدیث کو دیکھ کر اس کی طرف مائل ہوا، لیکن حقیقت میں صحیح حدیث کی بصیرت مجھ سے بڑھ کر نہیں حاصل تھی۔“

اس سے اندازہ کیا جاسکتا ہے کہ امام ابوحنیفہ رحمہ اللہ کی فقہی حدیثوں پر نظر کیسی وسیع اور گہری تھی اور فقہی اسرار و نکات کی رسائی میں وہ اپنے تمام معاصرین سے ممتاز تھے۔

حافظ اسرائیل بن یونس السبئی رحمہ اللہ المتوفی ۱۶۲ھ فرماتے ہیں:

”كان نعم الرجل النعمان، ما كان أحفظه لكل حديث فيه فقه، و أشد فحوصه عنه و أعلمه بما فيه من الفقه“ (۳)

”امام ابوحنیفہ رحمہ اللہ بہت اچھے آدمی تھے، ان سے زیادہ کسی کو وہ حدیثیں یاد نہ تھیں، جن میں فقہ حدیث کی باتیں موجود ہیں اور ان سے زیادہ کسی نے اس کی کاوش و جستجو نہیں کی اور نہ ان سے زیادہ فقہ حدیث کا کوئی جاننے والا موجود ہے۔“

امام لغت و حافظ حدیث نصر بن شمیل بصری رحمہ اللہ المتوفی ۲۰۳ھ کہتے ہیں:

”كان الناس نياما عن الفقه حتى أيقظهم أبو حنيفة مما فتقهُ و بينهُ و لحظه“ (۴)

”لوگ فقہ کی طرف سے خواب غفلت میں پڑے تھے، یہاں تک کہ امام ابوحنیفہ رحمہ اللہ نے اس کی عقدہ کشائی اور وضاحت و شرح اور تلخیص کر کے انہیں خواب غفلت سے بیدار کیا۔“

فقہاء و فقہ حدیث

حقیقت یہ ہے کہ امام ابوحنیفہ رحمہ اللہ اور ان کے نامور تلامذہ اور دیگر مجتہدین فقہاء معانی حدیث کو محدثین کی بہ نسبت زیادہ بہتر سمجھتے اور فقہ حدیث کی بصیرت سے خوب آراستہ تھے، چنانچہ امام ابوعلیٰ ترمذی رحمہ اللہ فرماتے ہیں:

”وهم (الفقهاء) أعلم بمعاني الحديث“ (۵)

”اور وہ (فقہاء) حدیث کے معانی کو بہتر سمجھتے ہیں۔“

فقہی بصیرت میں امام ابوحنیفہ رحمہ اللہ کی سیادت و قیادت

بلاشبہ امام ابوحنیفہ رحمہ اللہ حدیث کے معانی کے سمجھنے اور فقہ حدیث تک رسائی میں اپنے معاصروں میں سب سے زیادہ فائق و ممتاز تھے، چنانچہ حافظ شمس الدین الذہبی رحمہ اللہ لکھتے ہیں:

”ساد أهل زمانه في التفقه و تفریع المسائل“ (۶)

”امام ابوحنیفہ رحمہ اللہ نے تفقہ (فقہی بصیرت) حاصل کرنے اور تفریع مسائل میں اپنے

معاصرین کی سیادت و قیادت کی ہے۔“

مزید لکھتے ہیں:

اسی طرح دشمن کے ساتھ دشمنی حد سے زیادہ نہ کرو، کیونکہ ممکن ہے کبھی تمہاری محبت ہو جائے۔ (حضرت محمد ﷺ)

”وَأَمَّا الْفَقْهُ وَالتَّدْقِيقُ فِي الرَّأْيِ وَغَوَامِضِهِ إِلَيْهِ الْمُنْتَهَى فَاَلْنَّاسُ عَلَيْهِ عِيَالٌ فِي ذَلِكَ“ (۷)

”لیکن فقہ، فقہی مسائل میں دقت نظر اور مشکلات فقہ کے حل میں وہی حرفِ آخر ہیں اور لوگ ان کے محتاج ہیں۔“

فقہی بصیرت سے آراستہ تین مجتہد امام

امام ابوحنیفہ رحمہ اللہ کے نامور شاگرد عبد اللہ بن المبارک رحمہ اللہ کا قول ہے:
”إِنْ كَانَ الْأَثَرُ قَدْ عُرِفَ وَاحْتِجَّ إِلَى الرَّأْيِ، فَرَأَى مَالِكٌ وَسَفِيَانٌ وَأَبُو حَنِيفَةَ، وَأَبُو حَنِيفَةَ أَحْسَنَهُمْ وَأَدْقَهُمْ فَطَنَةً وَأَغْوَصَهُمْ عَلَى الْفَقْهِ“ (۸)

”حدیث و اثر موجود ہو اور رائے کی احتیاج ہو تو امام مالکؒ و سفیان ثوریؒ اور امام ابوحنیفہؒ کی بات ماننی چاہیے اور امام ابوحنیفہؒ باریک بینی اور زیرکی میں سب سے بہتر ہیں، اور فقہی بصیرت میں وہ ان تینوں میں سب سے زیادہ گہری نظر کے مالک ہیں۔“

امام ابوحنیفہ رحمہ اللہ کا اپنے علمی و تحقیقی سرمایہ پر تبصرہ

امام ابوحنیفہ رحمہ اللہ کے نامور شاگرد فقیہ و مجتہد حسن بن زیاد دلوکوی المتوفی ۲۰۴ھ فرماتے ہیں:
میں نے امام موصوف کو یہ فرماتے سنا ہے:

”قَوْلُنَا هَذَا رَأْيٌ وَهُوَ أَحْسَنُ مَا قَدَرْنَا عَلَيْهِ فَمَنْ جَاءَنَا بِأَحْسَنٍ مِنْ قَوْلِنَا فَهُوَ أَوْلَىٰ بِالصَّوَابِ مِنَّا“ (۹)

”ہمارا قول کہ ”یہ رائے ہے“ اور یہ وہ رائے ہے جسے ہم نے اپنی بساط کے مطابق سب سے بہتر طریقے پر پیش کیا ہے۔ جو کوئی ہماری اس تحقیق سے زیادہ اچھی تحقیق پیش کرے وہ ہم سے زیادہ برسر حق ہوگا (اس کی تحقیق کو قبول کرنا چاہیے)۔“

شیخ الاسلام امام اعظم رحمہ اللہ کا اعتراف حقیقت

حافظ عبید اللہ بن عمرو الرقی رحمہ اللہ المتوفی ۲۸۰ھ کا بیان ہے:

”ایک مرتبہ امام ابوحنیفہ رحمہ اللہ شیخ الاسلام امام حدیث حضرت سلیمان اعظم رحمہ اللہ کے پاس بیٹھے تھے کہ ایک شخص نے حضرت اعظم رحمہ اللہ سے مسئلہ پوچھا، وہ اس کا کوئی جواب نہ دے سکے، اس کی نظر امام ابوحنیفہ رحمہ اللہ پر پڑی، اس نے امام ابوحنیفہ رحمہ اللہ سے پوچھا، آپؒ نے اُسے فوراً جواب دیا۔ امام اعظم رحمہ اللہ نے امام ابوحنیفہ رحمہ اللہ سے کہا: ”نَحْنُ الصَّيَادِلَةُ وَأَنْتُمْ الْأَطْبَاءُ“ (۱۰) ”ہم (محدثین) دوا فروش ہیں اور تم (فقہاء) ڈاکٹر ہو۔“

یہی حال امام ابوحنیفہ رحمہ اللہ کے نامور تلامذہ کا تھا۔ چنانچہ قاضی ابو یوسف رحمہ اللہ کے شاگرد فقہیہ بشر بن الولید کنذی رحمہ اللہ المتوفی ۲۳۰ھ نے امام ابو یوسف رحمہ اللہ کا بیان نقل کیا کہ ایک نشست میں حضرت اعمش رحمہ اللہ اور میں تہا تھے، حضرت اعمش رحمہ اللہ نے چند حدیثیں سنائیں، پھر ایک مسئلہ پوچھا، میں نے جواب دیا، فرمایا: اس کی اصل اور دلیل کیا ہے؟ میں نے کہا: اس کی دلیل وہ حدیث ہے جو آپ نے ابھی بیان کی ہے۔ حضرت اعمش رحمہ اللہ نے فرمایا: مجھے یہ حدیث اس وقت سے یاد ہے جب تم اپنی ماں کے پیٹ میں بھی نہیں آئے تھے، لیکن اس کی یہ تاویل اور مطلب مجھ پر منکشف نہیں ہوا جو اب سمجھ میں آیا ہے، پھر فرمایا: ”نحن الصیادلة و أنتم الأطباء۔“ (۱۱) ”ہم دوا فروش ہیں تم ڈاکٹر ہو۔“

سفیان بن عیینہ رحمہ اللہ کی شاگردوں کو فقہ حدیث کی تاکید

سفیان بن عیینہ رحمہ اللہ المتوفی ۱۹۸ھ اپنی مجالس درس میں فقہی بصیرت حاصل کرنے پر زیادہ زور دیتے، لیکن ان کے شاگرد اس پر دھیان نہیں دیتے تھے، چنانچہ حافظ علی بن خشرم المرزوی رحمہ اللہ المتوفی ۲۵۷ھ کا بیان ہے کہ: ”ہم سفیان بن عیینہ رحمہ اللہ کی مجلس میں حاضر تھے، وہ فرماتے تھے: اے طالب علمو! فقہ حدیث (فقہی بصیرت) سیکھو، تاکہ تمہیں اصحاب الرائے مغلوب نہ کریں۔ ابوحنیفہ رحمہ اللہ نے کوئی بات نہیں کہی، مگر یہ کہ ہم اس سلسلے میں ایک دو حدیثیں بیان کر سکتے ہیں۔ موصوف نے یہ فرمایا اور اصحاب حدیث نے فقہ حدیث کو چھوڑ دیا، ان کی اس بات پر توجہ نہ دی اور بولے: بتائیے عمرو بن دینار کن سے روایت کرتے ہیں؟۔“ (۱۲)

امام ابوحنیفہ رحمہ اللہ کی فقہی بصیرت کے بنیادی سرچشمے

امام ابوحنیفہ رحمہ اللہ نے نت نئے مسائل حل کرنے اور ان کے استخراج و استنباط کے بنیادی سرچشموں کی نشاندہی کی ہے، اُسے حافظ ابوالحجاج المزنی رحمہ اللہ المتوفی ۴۲۷ھ نے اپنی سند سے نقل کیا ہے، کہتے ہیں کہ: ”یحییٰ بن ضریس کہتے ہیں کہ میں سفیان ثوری رحمہ اللہ کی مجلس میں حاضر تھا کہ ایک شخص آیا اور سفیان ثوری رحمہ اللہ سے کہنے لگا: تم ابوحنیفہ رحمہ اللہ سے کیوں ناراض رہتے ہو؟ ثوری نے پوچھا، کیا ہو گیا؟ وہ بولا: میں نے امام ابوحنیفہ رحمہ اللہ کو یہ کہتے سنا ہے کہ میں مسئلہ کتاب اللہ میں ٹوٹتا ہوں، اس میں رہنمائی نہیں پاتا تو سنت میں ڈھونڈتا ہوں، پھر کتاب اللہ اور سنت رسول اللہ میں بھی سراغ نہیں لگتا تو صحابہ رضی اللہ عنہم کے اقوال میں جستجو کرتا ہوں اور ان میں سے جس کے قول کو چاہتا ہوں اختیار کرتا ہوں، اور ان میں سے جس کا قول چاہتا ہوں چھوڑ دیتا ہوں اور ان کے اقوال سے باہر کسی اور کے قول کو نہیں لیتا۔“ (۱۳)

پھر جب بات ابراہیم نخعیؒ، شعبیؒ، ابن سیرینؒ، حسن بصریؒ، عطاء بن ابی رباحؒ، اور سعید بن المسیبؒ تک آتی ہے تو (امام ابوحنیفہ رحمہ اللہ نے کچھ اور بھی نام لیے) تو پھر یہ بات تابعین کی ہو جاتی ہے، انہوں نے اجتہاد کیا تو میں بھی اجتہاد کرتا ہوں، جیسے انہوں نے اجتہاد کیا۔

حافظ ابن ضریس کا بیان ہے کہ حضرت سفیان ثوری رحمہ اللہ یہ باتیں سن کر بہت دیر خاموش رہے، پھر بصیرت فقیہی سے کچھ کلمات فرمائے، مجلس میں ہر شخص نے انہیں قلمبند کیا (وہ یہ ہیں): ”ہم جب سخت وعید کی حدیثیں سنتے ہیں تو ڈرتے ہیں اور جب نرمی (ترغیب) کی حدیثیں سنتے ہیں تو مغفرت کی امید رکھتے ہیں، ہم زندوں کا محاسبہ کرتے ہیں، جو دنیا سے رخصت ہو گئے ان پر حکم نہیں لگاتے، ہم نے جو سنا اُسے تسلیم کرتے ہیں، جو نہیں جانتے اُسے عالم الغیب کے سپرد کرتے ہیں، ہم ان کی فقیہی رائے و بصیرت کے مقابلے میں اپنی رائے کو رقم کرتے ہیں۔“

مذکورہ بالا بیان سے معلوم ہوتا ہے کہ کتاب اللہ و سنت رسول اللہؐ یہ دونوں سرچشمہ علم و معرفت کے وہ بنیادی سرمایہ فیوض و برکات ہیں، جن سے امام ابو حنیفہ رحمہ اللہ مسائل کا استخراج کرتے اور مراد حق کو پانے اور اس تک پہنچنے کی پیہم کوشش کرتے رہتے تھے۔

مورخ ابو عبد اللہ الصیری رحمہ اللہ المتوفی ۴۳۶ھ نے امام ابو حنیفہ رحمہ اللہ کا مذکورہ بالا بیان حسب ذیل الفاظ میں نقل کیا ہے:

” (وہ مسائل جو بصراحت قرآن میں مذکور نہیں ہیں ان کا) میں پہلے قرآن میں کھوج لگاتا ہوں، اگر انہیں اس میں پاتا ہوں تو بہت اچھا اور جب اس میں نہیں پاتا تو پھر رسول اللہ ﷺ کی سنن اور صحیح آثار میں جو معتبر راویوں کے پاس معتبر سند سے موجود ہیں ان میں جستجو کرتا ہوں، پھر اُسے اختیار کر لیتا ہوں۔ اگر ان دونوں میں نہیں ملتا تو پھر اصحاب رسول رضی اللہ عنہم کے اقوال میں دیکھتا ہوں، جس کے قول کو چاہتا ہوں اختیار کرتا ہوں اور جس کو چاہتا ہوں چھوڑتا ہوں اور صحابہ رضی اللہ عنہم کے اقوال کے دائرے سے باہر نہیں نکلتا۔ عہد تابعین میں سب تابعی مجتہد برابر ہیں، کسی کا میں تتبع و مقلد نہیں، اجتہاد کرتا ہوں، جیسے وہ اجتہاد کرتے ہیں۔ چنانچہ جب ابراہیم نخعی، شعبی، حسن بصری، ابن سیرین، سعید بن المسیب اور کچھ اور مجتہدین تک بات آتی ہے اور وہ اجتہاد کرتے ہیں تو پھر مجھے بھی حق ہے کہ میں بھی اجتہاد کروں، جیسے انہوں نے اجتہاد کیا ہے۔“ (۱۴)

امام ابو حنیفہ رحمہ اللہ کا مذکورہ بالا بیان اس امر کا نہایت واضح ثبوت ہے کہ وہ تابعین میں سے کسی مجتہد تابعی کے افکار و نظریات اور مسلک و مذہب کے نہ ترجمان تھے، نہ اس کے تابع و پیروکار۔

امام ابو حنیفہ رحمہ اللہ نے صحابہ رضی اللہ عنہم کے اجتہادی مسائل میں پیروی کو اس لیے ضروری قرار دیا کہ اصابت رائے میں وہ تابعین سے بہت بہتر و برتر تھے اور اس امر کی دلیل یہ حدیث ہے:

”لَوْ أَنَّ أَحَدَكُمْ أَنْفَقَ مِثْلَ أَحَدِ ذَهَبًا مَا بَلَغَ مُدَّ أَحَدِهِمْ وَلَا نَصِيفَهُ۔“ (۱۵)

”تم میں سے کوئی اگر احد پہاڑ کے برابر سونا خرچ کرے تو وہ ان کے مُد (پیمانہ) کے برابر

(جس کا وزن پونے دو سیر ہے) بلکہ اس کے نصف وزن کو بھی نہیں پہنچے گا۔“

شمس الائمہ السرخسی رحمہ اللہ اس کی تشریح کرتے ہوئے یوں کہتے ہیں:

”فعرنا أنهم يوفقون لإصابة الرأي مالا يوفق غيرهم منه فيكون رأيهم أبعد من احتمال الخطأ من رأي من بعدهم“ (۱۶)

”تو ہمیں معلوم ہوا کہ صحابہ رضی اللہ عنہم (اصابت رائے اور صحیح رائے کی رسائی) میں توفیق الہی سے صحت کی اس حد تک پہنچ چکے ہیں جس حد کو دوسرا کوئی نہیں پہنچتا، اس لیے ان کی رائے ان کے بعد آنے والوں کی رائے سے غلطی اور خطا کے احتمال سے دور ہے۔“

شمس الائمہ السرخسی رحمہ اللہ مزید لکھتے ہیں:

”مأجاء عن الصحابة اتباعناهم، وما جاءنا عن التابعين زاحمناهم، إنما قال ذلك لأنه كان من جملة التابعين كان ممن يجتهد في عهد التابعين ويعلم الناس حتى ناظر الشعبي في مسألة النذر بالمعصية“ (۱۷)

”صحابہ رضی اللہ عنہم سے جو آیا ہے ہم ان کی اتباع اور پیروی کریں گے اور تابعین کی طرف سے جو بات آئے گی ہم بھی اجتہاد کے ذریعے ان سے مقابلہ کریں گے۔ ہم کہتے ہیں: ابوحنیفہ رحمہ اللہ نے یہ بات اس لیے فرمائی ہے کہ وہ تابعی ہیں اور ان فقہاء میں سے ہیں جو عہد تابعین میں اجتہاد کرتے اور لوگوں کو اجتہاد کا طریقہ سکھاتے اور پڑھاتے تھے، یہاں تک کہ نذر بالمعصیہ کے مسئلے میں امام شعیبہ رحمہ اللہ سے (جنہوں نے پانچ سو صحابہؓ کو دیکھا تھا) انہوں نے مناظرہ کیا تھا۔“

ظاہر ہے وہ ابراہیمؒ، حسن بصریؒ، ابن سیرینؒ کے اجتہاد کی پابندی کیونکر کر سکتے ہیں۔ ہاں! جن اجتہادی مسائل میں ان کی رائے ان کے موافق ہوگی وہ ان کے ساتھ رہیں گے۔

حواشی و حوالہ جات

- ۱:..... اصول الجصاص، ج: ۲، ص: ۱۷۲۔
- ۲:..... تاریخ بغداد، ج: ۱۳، ص: ۳۴۰۔
- ۳:..... ایضاً، ص: ۳۳۹۔
- ۴:..... ایضاً، ص: ۳۳۵۔
- ۵:..... جامع الترمذی، (باب غسل لیت)، مطبع احمدی، ص: ۱۶۶۔
- ۶:..... تاریخ الاسلام، ص: ۳۰۶۔ (ترجمہ ابوحنیفہ)
- ۷:..... سیر اعلام النبلاء، ج: ۶، ص: ۳۹۳۔
- ۸:..... تاریخ بغداد، ج: ۱۳، ص: ۳۴۳۔
- ۹:..... ایضاً، ص: ۳۵۲۔
- ۱۰:..... جامع بیان العلم وفضلہ، ج: ۲، ص: ۱۳۰-۱۳۱۔
- ۱۱:..... مناقب الامام ابی حنیفہ وصاحبیہ، ص: ۲۱۔
- ۱۲:..... معرفۃ علوم الحدیث، ص: ۶۶۔
- ۱۳:..... تہذیب الکمال للعلوی، بیروت، دار الفکر، ج: ۱۷، ص: ۱۱۷۔
- ۱۴:..... اخبار رأبی حقیقہ وأصحابہ للصیری، ص: ۲۴۔
- ۱۵:..... المحرر فی اصول الفقہ، بیروت، دار الکتب العلمیہ، ج: ۲، ص: ۸۵۔
- ۱۶:..... ایضاً۔
- ۱۷:..... اصول السرخسی، ج: ۱، ص: ۳۱۳۔

(جاری ہے)